

సభాపర్వం - ధర్మసారం

విఘ్నేశ్వర ధ్యానమ్

శుక్లాంబరధరం విష్ణుం, శశివర్ణం చతుర్భుజమ్ ।
ప్రసన్నవదనం ధ్యాయేత్, సర్వవిఘ్నోపశాంతయే ॥

శ్రీనివాస ధ్యానమ్

స త్వం మాం సాహి దేవేశ లక్ష్మీశ గరుడధ్వజ ।
సర్వాపత్తివినాశాయ ప్రసన్నో భవ సర్వదా ॥

శ్రీ కృష్ణ ధ్యానమ్

కృష్ణాయ యాదవేంద్రాయ, జ్ఞానముద్రాయ యోగినే ।
నాథాయ రుక్మిణీశాయ, నమో వేదాంతవేదినే ॥

వ్యాస ధ్యానమ్

కృష్ణద్వైపాయనం వ్యాసం, సర్వలోకహితే రతమ్ ।
వేదాబ్జభాస్కరం వందే, శమాదినిలయం మునిమ్ ॥

అథ సంకల్పః

శ్రీమదాదివరాహక్షేత్రే, విరాజమానస్య, శ్రీమదఖిలాండకోటి -
బ్రహ్మాండనాయకస్య, శ్రీవేంకటేశ్వరస్వామినః, పరిపూర్ణానుగ్రహేణ, సర్వేషామ్,
ఆస్తికమహాజనానాం, ఆధివ్యాధి, నివృత్తిద్వారా, ఆయురారోగ్యైశ్వర్యాభివృద్ధ్యర్థం,
విషూచికేత్యాది, క్రిమిజనిత, సమస్త దుష్ప్రభావ, నిర్మూలన ద్వారా, సకల
శ్రేయోఽభివృద్ధ్యర్థం, ధర్మార్థకామమోక్షాఖ్య, చతుర్విధ, పురుషార్థఫలసిద్ధ్యర్థం,
సమస్తపాపక్షయార్థం, సనాతన ఆర్షధర్మస్య, సర్వోన్నతిసిద్ధ్యర్థం, తద్ధర్మ-
ప్రతికూలతా పరిహారార్థం, గోసంరక్షణార్థం, జ్ఞాన-భక్తి-వైరాగ్య సిద్ధ్యర్థం చ,
శ్రీమన్మహాభారతే, సభాపర్వణి, యథాశక్తి, శ్లోకవ్యాఖ్యానపురస్సరం,
ఏకాదశాధ్యాయాంతర్గత, శ్లోకపారాయణం, ఆచార్యముఖేన కరిష్యామహే.



శ్రీకృష్ణపరబ్రహ్మణే నమః

**అథ శ్రీమహాభారతే సభాపర్వాంతర్గత
లోకపాలసభాఖ్యానాహ్వయ పర్వణి ఏకాదశోఽ ధ్యాయః**

నారద ఉవాచ

ఆయాంతి తస్యాం సహితాః గంధర్వాస్సరసాం గణాః ।
వింశతిస్సప్త చైవాన్యే లోకపాలాశ్చ సర్వశః ॥ 11-27 ॥

శుక్రో బృహస్పతిశ్చైవ బుధోఽ ంగారక ఏవ చ ।
శనైశ్చరశ్చ రాహుశ్చ గ్రహాస్సర్వే తథైవ చ ॥ 11-28 ॥

మంత్రో రథంతరం చైవ హరిమాన్ వసుమానపి ।
ఆదిత్యాస్సాధిరాజానః నామద్వంద్వైరుదాహృతాః ॥ 11-29 ॥

మరుతో విశ్వకర్మా చ వసవశ్చైవ భారత ।
తథా పితృగణాస్సర్వే సర్వాణి చ హవీంస్యథ ॥ 11-30 ॥

ఋగ్వేదస్సామవేదశ్చ యజుర్వేదశ్చ పాండవ ।
అథర్వవేదశ్చ తథా సర్వశాస్త్రాణి చైవ హ ॥ 11-31 ॥

ఇతిహాసోపవేదాశ్చ వేదాంగాని చ సర్వశః ।
గ్రహో యజ్ఞాశ్చ సోమశ్చ దేవతాశ్చాపి సర్వశః ॥ 11-32 ॥

సావిత్రీ దుర్గతరణీ వాణీ సప్తవిధా తథా ।
మేధా ధృతిశ్రుతిశ్చైవ ప్రజ్ఞా బుద్ధిర్యశః క్షమా ॥ 11-33 ॥

సామాని స్తుతిగీతాని గాథాశ్చ వివిధాస్తథా ।
భాష్యాణి తర్కయుక్తాని దేహవంతి విశాంపతే ॥ 11-34 ॥

నాటకా వివిధాః కావ్యాః కథాఖ్యాయికారికాః ।
తత్రతిష్ఠంతి తే పుణ్యాః యే చాన్యే గురుపూజకాః ॥ 11-35 ॥

క్షణా అవా ముహూర్తశ్చ దివా రాత్రిస్తథైవ చ ।
అర్థమాసాశ్చ మాసాశ్చ బుతవః షట్ చ భారత ॥ 11-36 ॥

సంవత్సరాః పంచయుగమ్ అహోరాత్రశ్చతుర్విధః ।
కాలచక్రం చ తద్దివ్యం నిత్యమక్షయమవ్యయం ॥ 11-37 ॥

ధర్మచక్రం తథా చాపి నిత్యమాస్తే యుధిష్ఠిర ॥ 11-38 ॥

అదితిర్దితిర్దనుశ్చైవ సురసా వినతా ఇరా ।

కాళికా సురభీ దేవీ సరమా చాథ గౌతమీ ।

ప్రభా కద్రూశ్చ వై దేవ్యా దేవతానాం చ మాతరః ॥ 11-39 ॥

ఇతి శ్రీమహాభారతే సభాపర్వాంతర్గత

లోకపాలసభాఖ్యానాహ్వయ పర్వణి ఏకాదశాధ్యాయే త్రయోదశశ్లోకాః



సూభాషితమ్

జ్యోతిర్మాత్రస్వరూపాయ నిర్మలజ్ఞానచక్షుషే ।

నమశ్శివాయ శాంతాయ బ్రహ్మణే లింగమూర్తయే ॥

కిం తస్య బహుభిర్మంత్రైః కిం తీర్థైః కి తపోధ్వరైః ।

యస్య నమశ్శివాయేతి మన్త్రో హృదయగోచరః ॥

అథ క్షమాప్రార్థనా

యదక్షరపదభ్రష్టం మాత్రాహీనం చ యద్భవేత్ ।

తత్సర్వం క్షమ్యతాం దేవ నారాయణ నమోఽస్తుతే ॥

అథ లోకక్షేమప్రార్థనా

స్వస్తిప్రజాభ్యః పరిపాలయంతాం న్యాయ్యేనమార్గేణ మహీం మహీశాః ।

గోబ్రాహ్మణేభ్యశ్చుభమస్తు నిత్యం లోకాస్సమస్తాస్సుఖినో భవన్తు ॥

అథ భగవత్సమర్పణమ్

కాయేన వాచా మనసేంద్రియైర్వా బుద్ధ్యాత్మనా వా ప్రకృతేస్స్వభావాత్ ।

కరోమి యద్యత్సకలం పరస్మై నారాయణాయేతి సమర్పయామి ॥

అథ మంగళమ్

శ్రీయఃకాంతాయ కళ్యాణనిధయే నిధయేఽర్థినామ్ ।

శ్రీవేంకటనివాసాయ శ్రీనివాసాయ మంగళమ్ ॥

